

“మీలో ఎంతమంది ఈ కాలేజీని ఊడ్చే పనిమనిషిని ఒక్కసారైనా పలకరించారో వారు చేతులెత్తండి.”

ఎవరూ చేతులని ఎత్తలేదు. కొందరది జోక్ అనుకుని నవ్వారు కూడా. అప్పుడా యోగి చెప్పాడు.

“ఇది మీరు నేర్చుకోవాల్సిన చాలా ముఖ్యమైన విషయం. మీ జీవితంలో మీరు మీకన్నా అధికులని ఎలా గౌరవిస్తారో అలాగే మీకన్నా తక్కువస్థాయిలో ఉన్నవారిని కూడా పలకరించి గౌరవించాలి. అంతర్యామి చిన్నా పెద్దా తేడా లేకుండా అన్ని జీవుల్లోనూ ఉంటాడు కనుక అందరూ గౌరవించ తగినవారే.”

12. స్వయంకృషి ముఖ్యం

“స్వామీ! ఒకటి రెండు అనుమానాలు మీనించి తీర్చుకోడానికి వచ్చాను.”

ఆ సాధకుడి వైపు అడగమన్నట్లుగా ప్రసన్నంగా చూసాడు స్వామి.

“నేను నా కుటుంబం కోసం ఖర్చు చేసే సమయాన్ని తగ్గించి, దాన్ని సాధన కోసం వినియోగిస్తున్నాను. ఉదాహరణకి ఇదివరకు స్కూటర్ మీద మా అబ్బాయిని స్కూల్లో దింపేవాణ్ణి. ఇప్పుడు ఆటో రిక్షా మాట్లాడి పంపుతున్నాను. అది తప్పని కొందరు తోటి సాధకులంటారు. నా బాధ్యతని నేను సక్రమంగా నెరవేర్చకపోతే, వచ్చే జన్మలో మళ్ళీ నేను తండ్రిగా, వాడు కొడుకుగా పుట్టి వాడికి నేను సేవ చేయాల్సివస్తుందని అంటున్నారు.”

“నువ్వు చేస్తున్నది సరైనదే. మీ అబ్బాయిని నువ్వు స్కూల్కి పంపడం ముఖ్యం తప్ప ఎలా అన్నది ముఖ్యం కాదు.”

“కొందరంటారు, తాము గృహం, వృత్తి, ఇతర వ్యాపకాలని నిర్వర్తిస్తున్నామని, తాము చేయకుండానే, సాధన ఆ సమయంలో లోలోపల

జరిగిపోతూంటుందని. నేను ప్రత్యేకంగా కూర్చుని సాధన చేస్తే కానీ నాకు అది జరగదు. నాలోని లోపం ఏమిటి స్వామీ?”

“లోపం నీది కాదు నాయనా, వాళ్ళ అవగాహనా లోపం అది. ఈ రోజుల్లో ఇది చాలామంది సాధకుల్లో వుంది. అదే నిజమై, సాధన వాళ్ళ ప్రమేయం లేకుండా సాగిపోయే అవకాశం వుంటే, వాల్మీకి భార్య పిల్లల్ని పోషించుకుంటూ ఆ వ్యాపకాల్లో వుండేవాడు కాని, పదివేల సంవత్సరాలు తన చుట్టూ పుట్టలు కట్టేలా దీర్ఘ ధ్యాన సాధనలో సమయాన్ని గడిపేవాడు కాడు. అంతే కాదు. అప్పుడు సన్న్యాసాశ్రమానికి విలువెక్కడుంటుంది?”

13. నిర్భయానికి దారి

సన్న్యాసం తీసుకున్న తన భర్తని చాలా కాలం తర్వాత భార్య గంగానదిలోని ఓ పడవలో చూసింది. వెంటనే తన మాజీ భర్తని అడిగిందామె.

“ఒద్దంటూన్నా సన్న్యాసం తీసుకుని మీరేం సాధించారు?”

చిన్నగా నవ్వి ఊరుకున్నాడతను. ఇంతలో ఆకాశం నిండా దట్టంగా నల్లటి మబ్బులు కమ్మి ఉప్పెన వచ్చే ముందు వీచే గాలులు వీచసాగాయి. పడవలోని వారంతా ప్రాణ భయంతో వణికిపోతున్నారు. కాని ఆ సన్న్యాసి మొహంలో భయం బదులు అదే చిరునవ్వు.

“ఏమిటా నవ్వు? మీకు భయంగా లేదా?” అడిగింది భార్య.

లేదన్నట్లుగా తల అడ్డంగా ఊపాడతను.

“అదేమిటి? ప్రాణ భయం లేదా?” ఆశ్చర్యపోయిందామె.

“నిన్నీ పడవలోంచి నేను తోసేస్తానని ఎవరైనా చెప్పే, నువ్వు అందుకు భయపడతావా?” అడిగాడా సన్న్యాసి.

“ఊహా. భయపడను. నామీద ద్వేషం లేనప్పుడు మీరా పని ఎందుకు చేస్తారు?”